

# ፩ይ ሰንበት ዘአስተምህሮ

ኅዳር 8 2017 ዓ.ም.(11/17/2024)

በደልና አይዘከርን

መዝሙር፡ ኢተዘኪሮ አበሳ ዚአነ ኢጋደገነ ፍጹመ ንማስን... በሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙሴ ንህዝቢ ሰንበት ብሓቂ ከኸብሩ አዘዘም።

ንባባት፡ ሮሜ፡5፡10-ፍ፤ 1ዮሐ 2፡1-18፤ ግ.ሐ. 22፡1-12፤ ማቴ፡6፡5-16

ሰብከት፡ እትዝክር ለነ አበሳነ ዘትካት፤ ፍጡነ ይርከበነ ሣህልክ እግዚአ። እስመ ተመንደብነ ፈድፋድ።

ንዝሓለፈ በደልና አይትቐጽረልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና። መዝ 79፡8 ( ቅዳሴ ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል፤ አብ ቀዳማይ ሰምን ናይ አምላኽ ሕያውነት፤ ትዕግስቲ፤ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። ዘአስተምህሮ ሓምሽተ ሰናብቲ ዝሓዘ እዩ። አብዚ ሓምሽተ ሰናብቲ ናይ ጎይታናን መድሓኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኸኸረና። አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን እናበለ መዝሙር ናይ አምላኽ ቅርብነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፤ ኩሉ መገዲ ድሕነት ነገሮም፤ ኮይኑ ግን ሰባት ልቦም አይከፈቱሉን ርሓቕዎ፤ እኳ ድኣ አብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕድማት ኢና። ንመገዲ አምላኽ ክንፈልጥ እሞ አብ ጉዕዞ ድሕነት ክንጸንዕ።

ቀዳሞት ወለድና አዳምን ሔዋንን ንምሕረት አምላኽ ስለ ዝፈረሙ ክሕብኡ ክሃድሙ ተረኺቦም አምላኽ ግን ደልዩ ረኺቡ ተዓረቕዎም። ምሕረቲም አሎኹ እንተኾነ ግዚኡ ክሳብ ዝበጽሕ ዘመን ንስሓ ዘመን ምቕርራብ ክኾነልኩም ብተስፋ ተጸቦዩ እናበለ እሙን ቃሉ ሂብዎም። አብ ሕይወትና ሓደ ዝበደልናዮ ሰብ እሞ ቀሊል ዘይኮነ በደል ፈጸምና እንተ ኾና ክምሕረና ክዕረቕና እንከሎ ዝስምዓና ሓጎስ ወሰን የብሉን። ናይ አምላኽ ምሕረት መግለጺ የብሉን። ኢየሱስ ክርስቶስ ኩሉ ሕይወቱ ምሕረት አምላኽ ብቃሉ ብተአምራታቱ ብምሳሌኡ ገሩ ገሊጹልና።

## አብ ምሕረት አምላኽ ክንርከብ እንታይ የድልየና፡

- **ዕርቂ ምስ አምላኽ፡** ክንዕረቕ ፍቓደኛታት ክንከውን አሎና። ካባና ተበግሶ ድለት ሃረርታ ከምኡ ውሳኔ ገርና አብ አምላኽ ዝወስደና ጎደና ክንሕዝ አሎና። መገድና አንፈቱ አብ አምላኽ ገጹ ከምርሕ ልብና ቀልብና ገጽ አምላኽ ክርኢ ደፊሩ ክቐርብ ክንደፍኦ እንከሎና ሽዑ ንዕርቂ ምሕረት አምላኽ ንኣትዎ አሎና ማለት እዩ። ቅድሚ ንዕርቂ ምዕዳምና ክንሓልፎ ዝግብእና ነገር አሎ።
- **ብበደልና ክንእመን አሎና፡** በዲለ ተጋግዮ ኢልና ብልቢ ክንእመን አሎና። አእምሮና ሕይወትና ኩሉ ምልክት ንስሓን ጣዕሳ ከርኢ የድሊ። አብዚ አብ ቦታ ኃጢአት ተሓቢኦ አሎኹ በደለይ ክፍኣተይ እርእዮ አሎኹ ኢልና ተአምኖ ኃጢአትና ክንገብር የድልየና።

ዕርቅና ንርአዩለይ ንሰብ ክፈትዎና ወይ ገለ ጥቕሚ ጎዲልና ክጥዕመና ኢልና እንተ ኾና ፍረ ዮብሉን ኣብ ናይ ቀደሙ ክምለስ ጊዜ እውን ኣይወስድን እዩ። ዕርቂ ምሕረት ክመጽእ ብምሉእ በደልና ተኣሚና ክንቀርብ ይግባእ።

- **ኣብ መንበረ ንስሓ ንርእስና ክንከስስ ኣሎና።** እዚ ንተአምኖ ኃጢአትና ምስክር ክኾነና ኢልና እንገብር ነቲ ዝገበርናዮ ኃጢአት በደል ኣብ ቅድሚ ካህን ክንስሓሉ ከሎና ነቲ ተአምኖና ርግጽ ስለ ዝገበር ምሕረት ከም ንቕበል ይገብረና። ካህን በቲ ዝተቐበሎ ጸጋ ብስም ክርስቶስ ፍትሓት ሕድገት ኃጢአትና ይህበና። ብወገና ነቲ ቆኖና ዝተቐበሉ ከም ካሕሳ ኃጢአትና ንፍጽም እሞ ምሉእ ምሕረትን ዕርቅን ካብ ኣምላኽ ንቕበል።
- **ጸጋ ኣምላኽ የድልየና።** ኩሉ እንገብር ጽቡቕ ብጸጋ ኣምላኽ እዩ። ኣምላኽ እንተ ዘይደልዮ ሓንቲ ክንገብር ኣይንኸእልን ኢና። ቅዱስ ጳውሎስ እቲ ኮይነዮ ዘሎኹ ብጸጋ ኣምላኽ እዩ እናበለ ይዛረብ። ክንሳሕ ክንዕረቕ ኣብ ጸጋ ክንረከብ ኣሎና። ጸጋ ካብ ኣምላኽ እዩ እንተ ኾነ ኣባና ክሓድር ፍቓድና የድልየና። ክንቅበሎ እሺ ክንብል እሞ ፍቓደኛታት ኮና ክንርከብ ይግብእና። ኣምላኽ ከየፍቀድናሉ ብሓይሊ ኣይልውጠናን እዩ። እሽታና ምስ ገለጽና ከምቲ ንሱ ዝደልዮ ንጥቕምና ኢሉ ዝተፈላለየ ጸጋ ይዕድለና።

ናይ ሎሚ ወንጌል ምስ ኣምላኽ ብግልና ክንገብር ዝግብእና ብፍላይ ሰብ ዝርእዮ ዘይኮነ ኣምላኽ ዝርእዮ መገዲ ሒዝና ክንጉዳዝ ከም ዝደሊ ይነግረና። ዕላልና ምስ ኣምላኽ ብሕቡእን ብልብን ክኸውን ከምዘለዎ ከምኡ ምስ ሓውናን ሓፍትናን ዘሎና ርክብ ኣብቲ ምስ ኣምላኽ ዝህልወና ርክብ ወሳኒ ከምዝኾነ ይነግረና። ኣብቲ ኢየሱስ ዘስተምሃረና ሰማያዊ ጸሎት ንሕና ንዝበደሉና ከም ዝኃደግናሎም በደልና ኅደገልና እናበልና ክንጽልን ሕይወትና ክንመርሕ ከምዝደልየና ንርኢ።

ሕድገት ምምሓር መሰረታዊያን ነገራት ኣብ ክርስቶስዊ ሕይወትና እየን። መለልይና ፍቕሪ ምምሓር ሰላም እዩ ክኸውን ዘለዎ። ብምንታይ ንልለ ኣብ ስድራና ኣብ ሓዳርና ኣብ ቍምሰናና ከመሎና ኢልና እንተ ረኤና ርክብይ ዘድልዮ ጉዳይ ኣይኮነን። ሰብ ሎሚ ንሰብ ክሓሚ ክጸልእ ከካፍእ ናተይ ኢሉ ዝሓዞ እዩ ዝመስል። ናይ ኃጢአት ትርጉምን ዘስዕቦ ጉድኣትን ዝዘንጋዕናዮ ኢና እንመስል። ኣነ ዝብል ስምዒት ወረሱና ልብና እና ሃረምና ከይንትንከፍ ኣነ ጎብለል እዩ መለለይና። ጥልመት ኸሕደት ጽልኢ ኣብ ነገድሕድካ ሕሜት፣ ንዕርቂ ንሰላም ደረቕካ ምእባይ፣ ምንዕዳቕ ዳርጋ መለልዩ ሰብ ኮይኑ ኣሎ። ክንምለስ እንታይ ንግበር። ኢየሱስ ኣብ ቤትካ እቶ ማዕጾኽ ዓጺኽ ናብቲ ብሥወር ዘሎ ኣቦኽ ጸሊ፣ እቲ ብሥወር ዚርኢ ኣቦኽ ድማ ብግልጺ ኪፈድየካ እዩ (ማቴ 6፡6) ይብለና። ኣብ ውሽጥና ኣቲና ዘተ ምስ ኣምላኽ ክንጅምር ይግብእና። ኣምላኽ ንልብና ክብሕቶ ክነፍቅደሉ ቅሩባት ንኹን።

ዕለት ዕለት ንኣምላኽ ዝኸውን ጊዜ ክንህብ ዓቢ ጥቕሚ ኣልኣ። ንጋሆ ክንትንስእ ከሎና ክንጽሊ እሞ ነዛ ዝሃብካኒ ዕለት ከምቲ ንስኽ እትደልዮ ከውዕላ ሓግዘኒ ክንብሎ። ምሽት ቅድሚ ምድቃስና እውን ነቲ በዛ መዓልቲ ዝሃበና ክነመስግኖ ናይ ሕልና መርመራ ገርና ሕይወትና ክንፈልጥ እንገብር ንዕብየት መንፈስን እምነትን ዓቢ ተራ ኣልኣ። ስድራታት ብሓባር ኣብ ገዝእም ምስ ደቆም ዝጽልዩሉ ጊዜ ክውስኑ ዓቢ ጥቕሚ ኣልኣም። ጸሎት እንተገበርና ኣምላኽ ንፈልጦ ኣሎና ማለት እዩ። መምህርና ክርስቶስ ኩሉ ጊዜ ከየቋረጽኩም ጸልዩ ይብለና። ብሓባር ኣብ ዝግበር ጸሎት ብፍላይ ቅዳሴ ሰንበትን በዓላትን ግድነት ክንሳተፍ ይግብእና። ንክርስቶስ ክንረኽቦ እሞ ጸገምና ክነካፍሎ። ኣብ ዝተፈላለየ ንመንፈሳውነትና ዝሕግዘና ነገራት ኣፍልጦ ክህልወና እዚ ንርድኢት እምነትና የዕብዮ እዩ ነቲ ብቍምስና ዝውሃብ ሓበረታን መምርሕን ክነተግብር እንከሎና ፍቕሪ ኣሕዋትን ማሕበርን ኣብ መንጎና ይዓቢ።

መልእክቲ ዮሐንስ ናይ ኩሉ መሰረት ፍቕር ከም ዝኾነት እሞ ኣብ ፍቕር ክነብር ይነግረና። ፍቕር ኣምላኽን ፍቕር ብጻይናን ክልተ ኣዕኩድ ኣብ ሕይወትና ከም ዝኾና እሞ ንክልቲኡን ክንሕልወን መሰረት ድኅነትና ከምዝኾነ ይነግረና። ንሓዉ/ሓፍቱ ዘየፍቅር ኣምላኽ ኣብኡ የለን ይብለና። መምዘኒ ፍቕር ኣምላኽ ምስ ሓውናና ሓፍትናን ዘሎና ርክብ እዩ። ነዚ እንርእዩ ሰብ ዘየፍቀርና ነቲ ዘይንርእዩ ኣምላኽ ክነፍቅር ዘይክኣል እዩ። ስለዚ ምስ ሓዉይ ሓፍተይ ከመሎኹ ክንብል እሞ ኣብ መንጎ ዘየፋቕሪ ዝፈላሊ እንተሎ ክንፈትሖ ይደሊ ኣምላኽ። ክተፍቅር ቀሊል ኣይኮነን ንስምዒትካ ክትመልኽ ንድለትካ ክትክሕድ እሞ ምእንቲ ሓዉይ/ሓፍተይ ኢልካ ምስዋእ የድሊ። ሰባት ስለ ዝኾና ነዚ ክንገብር ደም እዩ ዝጥዕመና ምስ ገበርናዮ ግን ሰላም ቅሳነት ርግኣት እዩ ዝፈጥረልና። ቅ. ዮሐንስ ኣብ ብርሃን ተመላላሱ ይብለና። እቲ ኣባና ዝበርህ ብርሃን ነቲ ብስይጣን ተሸኒፉ ዘሎ ወገና ክመልሶ እዩ ሓንትስ ንሕና ናይ ክርስቶስ ብርሃን ክመልከና ነፍቅድ።

ሰብ ሎሚ ካብ ኩሉ ከቢድዎ ዘሎ ፍቕር ኣብ ነነድሕዱ ምግዳሉ ኣዩ። ኣብ መንጎ ኣሕዋት ኣብ መንጎ ደቂ ዓዲ ኣብ ከባቢ ከምኡ ብሃገር ደረጃ እንተ ረኤና ካብ ዝፋቕር ዝጻላእ ይበዝሕ። ፍቕር ካብ ሰብ ርሒቁ ነነድሕድና ጸሊእና ኣብ ቅትለት ኣሕዋትና ክንውዕል ዘይከብደና ኮና ንነብር ኣሎና። ኣብዛ ንእሽቶይ ሃገርና እንተ ረኤና ዘሎ ጽልእን ቅርሕንትን ሓመታን ደረት የብሉን። ዓለት ወገን ሃብቲ ቀንዲ መፈለለዩ ኮይኑ ንሕውነት ቀቢርናዎ ከም እንስሳ ንባላዕ ኣሎና። ሰብ ንሰብ ገለ ብዘለዎ ስልጣን ተጠቓሙ ገለ ኸኣ ጊዜ ሂብዎ ንሰብ ዝገፍዕ ኣይወሓደን። እዚ ኹሉ ፍረ ኃጢአትን ፍቕር ምስጎደለ ዝመጽእ እዩ። ሰብ ክቡር ፍጡር ኣምሳል ኣምላኽ እዩ ክነፍቅሮ ናታትና ውሳኔ ኣይኮነን ኣምላኽ እዩ ወሲንዎ። ኢየሱስ ንቅዱስ ጴጥሮስ ዝሓተቶ ተፍቅረኒዶ? ዝበሎ ሎሚ ንነፍሲ ወከፍና ተፍቅረኒዶ እናበለ ይሓተና ኣሎ። መልሲ ካብ ነፍስወከፍና ብግልና ክንህቦ ኢየሱስ ይጽበ ኣሎ። ፍቕር እንተሎ ኣብ ምሕረት ሕድገት እዩ ዝወሰድ እሞ ንፍቕር ኩልና ነናድዎ ኣብ መንጎና ነሕድራ ሽቡ እሙናት ኣርድእቲ ኢየሱስ ምዃና ክርኤ እዩ።

ቅዱስ ጳውሎስ ኣብ ሰብ ሮማ ኣብ ዝጸሓፉ ንሎሚ ዝተነበትልና ሳዕቤን ኃጢአትን ብክርስቶስ ዝተዋህበ ጸጋ እና ኣወዳደረ ሕይወትና ክንመርሕ ይምዕደና። ድኽመትና ባህርና ፈሊጥና ኣብ ምሕረት ኣምላኽ ክንምለስ ምዃኑ እቲ እንኮ ምርጫ ይሕብረና። ሥጋና ድኹም ባህሪ ስለ ዘልኣ ነቲ ካብ ክርስቶስ ዝተረኽበ ጸጋ እናንገጸገ እዩ ዝነብር ስለዚ ክንበራብር ንሥጋና ከይንምለኽ እሞ ካብ ሕጊ ኣምላኽ ወጺእና ኣብ ናይ እዚ ዓለም ሓሸውየ ከይንርከብ ከነስተውዕል ይነግረና።

ዋጋ ድኅነትና ደም ክርስቶስ እዩ ንሱ ኣብ መስቀል መይቱ ደቂ ሰማይ ገሩና እዩ። ብደሙ ዝጸደቐና ካብ ኮና መዋርስቱ ኢና። ኣነ ድኅነ እዩ ኢልና ኣብ ጎደና ድኅነት ክንመላለስ እዩ ዕድሎትና። ነቲ ኣረጊት ባህሪኹም ቅበርዎ ሓዲስ መንፈስ ክርስቶስ ልበሱ ይብለና ኣሎ። ልብና ንኣምላኽ ከፊትና ንሓዲስ ሕይወትን መንፈስን ቅሩባት ክንከውን ንዕደም ኣሎና።

ኣበሳና ኃጢአትና ዘይርኢ ኣምላኽ ኩሉ ጊዜ ክምሕረና ኣፍደገ ምሕረቱ ምስከፈተልና እዩ። ሎሚ በዚ ብሩኽ ሰንበት እውን ኣብኡ ተመሊስና እሙናት ደቑ ኮና ክንርከብ እዩ ዝደልየና ዘሎ። ኩሉ ቆልዓ ምስዲኡ ምሰብኡ ዘሎ ዋሕስ ስለ ዘልኣ ርእሰ ተኣማንንነት ኣልኦ። ብፍላይ ሕፃን ከሎ ናይ ኣደ ህላዌ ወሰን የብሉን። ኣብ መንፈሳዊ ሕይወትና ዋሕስ ኮይና ኣብ ጉዕዞ ሕይወትና እትሕግዘና ማርያም እያ። ንሳ ጥፍኣት ደቃ ኣይትደልን እያ። ኣብቲ ወዳ ዝደልዮ ተጻሚድና ሕይወትና ክንመርሕ እያ እትደልየና። ሎሚ እምብኣር ኣብዚ መገዲ ወድኺ ጠፊእና ፍቕር ኣድሕድ ኣጉዲልናሉ ዘሎና እዋን ለምንልና ምስ ወድኺ ዕረቕና ንበላ።

ኣባ ንጉሠ ፍሥሓ